

சாராம்சம்: இனிய குழந்தைகளே, தந்தை உங்களை இந்தப் பாவ உலகிலிருந்து விடுவித்து, ஓய்வும் சௌகரியமும் நிறைந்த உலகிற்கு அழைத்துச் செல்ல வந்திருக்கின்றார். நீங்கள் சந்தோஷம், அமைதி என்ற இரு பரிசுகளைத் தந்தையிடமிருந்து பெறுகின்றீர்கள்.

கேள்வி: முழு உலகிலும் நீங்களே உண்மையான கன்னியாஸ்திரிகள் (nuns). உண்மையான கன்னியாஸ்திரிகள் என அழைக்கப்படுபவர்கள் யார்?

பதில்: தங்கள் புத்தியில் ஒருவரின் நினைவைக் கொண்டிருப்பவர்களே உண்மையான கன்னியாஸ்திரிகள், அதாவது அவர்கள் வேறெவரையும்ன்றி ஒருவரை மாத்திரமே நினைவு செய்வார்கள். ஏனைய கன்னியாஸ்திரிகள், கன்னியாஸ்திரிகள் என அழைக்கப்பட்டாலும், அவர்களின் புத்தியில் கிறிஸ்து மாத்திரம் இல்லை. கிறிஸ்துவும் கடவுளின் மைந்தன் என்றே அழைக்கப்படுகின்றார், எனவே அவர்களின் புத்தியில் இருவர் உள்ளனர். ஆனால், உங்களின் புத்தியிலோ தந்தையொருவர் மாத்திரமே உள்ளார். இதனாலேயே நீங்களே உண்மையான கன்னியாஸ்திரிகள். நீங்கள் தூய்மையாக இருப்பதற்கான தந்தையின் கட்டளையைப் பெற்றுள்ளீர்கள்.

பாடல் இப்பாவ உலகிலிருந்து ஓய்வும், சௌகரியமும் நிறைந்த உலகிற்கு எங்களை அழைத்துச் செல்லுங்கள்.

ஓம் சாந்தி. இனிமையிலும் இனிமையான, ஆன்மீகக் குழந்தைகள் பாடலைக் கேட்டீர்கள். இதைக் கேட்டவர்கள் யார்? ஆத்மாக்கள். ஆத்மாக்கள் பரமாத்மா என அழைக்கப்பட முடியாது. மனிதர்கள் கடவுள் என அழைக்கப்பட முடியாது. அச்சா. நீங்கள் இப்பொழுது பிராமணர்கள். உங்களை இந்நேரத்தில் தேவர்கள் என அழைக்க முடியாது. பிரம்மாவைக்கூட தேவர் என அழைக்க முடியாது. “பிரம்ம தேவனுக்கு வந்தனங்கள், விஷ்ணு தேவனுக்கு வந்தனங்கள்.” என்று அவர்கள் கூறினாலும், பிரம்மாவிற்கும் விஷ்ணுவிற்குமிடையில் பெருமளவு வேறுபாடு உள்ளது. விஷ்ணுவை ஒரு தேவர் என அழைக்கலாம், ஆனால் பிரம்மாவை ஒரு தேவர் என அழைக்க முடியாது. ஏனெனில், அவர் பிராமணர்களின் தந்தையாவார். பிராமணர்களை தேவர்கள் என அழைக்க முடியாது. இவ்விடயங்களை மனிதர்களால் மனிதர்களுக்கு விளங்கப்படுத்த முடியாது. கடவுளால் மாத்திரமே இவ்விடயங்களை விளங்கப்படுத்த முடியும். மனிதர்கள் குருட்டு நம்பிக்கையுடன் தங்கள் மனதில் தோன்றுவதையெல்லாம் பேசுகின்றனர். உங்களை ஓர் ஆத்மாவாகக் கருதுமாறு ஆன்மீகத் தந்தை இப்பொழுது உங்களுக்குக் கற்பிக்கின்றார் என்பதைக் குழந்தைகளாகிய நீங்கள் இப்பொழுது புரிந்துகொள்கின்றீர்கள். ஆத்மாவாகிய நான் இச்சரீரத்தை ஏற்கின்றேன். ஆத்மாவாகிய நான் 84 பிறவிகளை எடுத்துள்ளேன். நீங்கள் செய்கின்ற செயல்களுக்கேற்பவே ஒரு சரீரத்தைப் பெறுகின்றீர்கள். ஆத்மா சரீரத்தை விட்டு நீங்கும்போது, சரீரத்தின்மீது அன்பு இல்லை. ஆத்மாவாலேயே அன்பு அனுபவம் செய்யப்படுகின்றது. ஆத்மாக்கள் சரீரங்களில் உள்ளபோதே அன்பு அனுபவம் செய்யப்படுகின்றது. மக்கள் பிரிந்து சென்ற ஆத்மாக்களை வரவழைக்கின்றார்கள். சரீரங்கள் எரிக்கப்பட்டுவிட்டன, இருந்தும் அவர்கள் ஆத்மாவை நினைவு செய்கின்றார்கள். இதனாலேயே அவர்கள் அவ்வாத்மாவை ஒரு பிராமணப் புரோகிதரின் சரீரத்தினுள் பிரவேசிக்குமாறு அழைக்கின்றார்கள். அவர்கள் கூறுகின்றனர்: இன்னாருடைய ஆத்மாவே, வாருங்கள்! வந்து, இந்த உணவை உண்ணுங்கள்! அவ்வாத்மா மீது பற்று இருப்பதையே இது குறிக்கின்றது. முன்னர் சரீரத்தின்மீது பற்று இருந்ததால், சரீரம் நினைவு செய்யப்பட்டது. தாங்கள் ஆத்மாவையே அழைக்கின்றோம் என்பதை அவர்கள் புரிந்துகொள்வதில்லை. ஆத்மாவே அனைத்தையும் செய்கின்றார். நல்ல, தீய சம்ஸ்காரங்கள் ஆத்மாவில் உள்ளன. முதலில் சரீர உணர்வு உள்ளது, அதன் பின்னர் ஏனைய விகாரங்கள் வருகின்றன. அனைத்து விகாரங்களும் உடைய ஒருவர் விகாரமுடையவர் என அழைக்கப்படுகின்றார். இவ்விகாரங்கள் எதுவுமற்றவர் விகாரமற்றவர் என அழைக்கப்படுகின்றார். பாரதத்தில் தேவர்களின் இராச்சியம் இருந்தபோது, அவர்கள் தெய்வீகக் குணங்களைக் கொண்டிருந்தனர். இலக்ஷ்மியும், நாராயணனும் தேவ தர்மத்திற்குரியவர்களாக இருந்தனர். கிறிஸ்தவ சமயத்தில் ஆண்களும், பெண்களும் இருப்பதைப் போன்றே, தேவர்களும் தேவி எனவும், தேவன் எனவும் அழைக்கப்படுகின்றனர். அரசன், அரசி, பிரஜைகள் அனைவரும் தேவ தர்மத்திற்குரியவர்கள். இந்த தர்மம் மிக மேன்மையானதும், சந்தோஷத்தைக் கொடுப்பதுமாகும். குழந்தைகளாகிய நீங்கள் பாடலைக் கேட்டீர்கள். பாபா, ஓய்வையும், சௌகரியத்தையும் அனுபவிக்கக்கூடிய இடத்திற்கு என்னை அழைத்துச் செல்லுங்கள் என ஆத்மாவே கூறினார். அது சந்தோஷ தாமமும், அமைதி தாமமும் ஆகும். இங்கு மக்கள் நிம்மதியற்றும், குழப்பமடைந்தும் உள்ளனர். சத்தியயுகத்தில் நிம்மதியின்மை இருக்கமாட்டாது. வேறு எவராலுமன்றி, பாபாவால் மாத்திரமே ஓய்வும், சௌகரியமும் நிறைந்த உலகிற்கு உங்களை அழைத்துச் செல்ல முடியும் என்பதை ஆத்மாக்களாகிய நீங்கள் அறிவீர்கள். தந்தை கூறுகிறார்: ஒவ்வொரு கல்பத்திலும், முக்தி, ஜீவன் முக்தி என்ற இரு பரிசுகளை நான் உங்களுக்காகக் கொண்டுவருகின்றேன். எவ்வாறாயினும், நீங்கள் இதை மறந்துவிடுகின்றீர்கள். நீங்கள் மறப்பது நாடகத்தில் நிச்சயிக்கப்பட்டுள்ளது. அனைவரும் மறந்திருக்கும்போதே என்னால் வரமுடியும். நீங்கள் இப்பொழுது பிராமணர்கள் ஆகியுள்ளீர்கள், நீங்கள் 84 பிறவிகள் எடுத்துள்ளீர்கள் என்ற நம்பிக்கை உங்களிடம் உள்ளது. ஞானத்தை முழுமையாகப் பெறாதவர்களால் புதிய உலகிற்கு முதலாவதாகச் செல்ல முடியாது, அவர்கள் திரேதா யுகத்திற்கு அல்லது திரேதா யுகத்தின் இறுதிக்கே செல்வார்கள். உங்கள் முயற்சியிலேயே அனைத்தும் தங்கியுள்ளது. சத்திய யுகத்தில் இலக்ஷ்மி நாராயணனின் இராச்சியம் இருந்தபோது சந்தோஷம் இருந்தது. அச்சா, அவர்கள் தங்களது முன்னைய பிறவியில் யாராக இருந்தார்கள்? எவருமே இதை அறியமாட்டார்கள். அவர்கள் முன்னைய பிறவியில் பிராமணர்களாக இருந்தனர். அதற்கு முன்னர் அவர்கள் சூத்திரர்களாக இருந்தனர். வேறுபட்ட

குலங்களைப் பற்றி நீங்கள் மிக நன்றாக விளங்கப்படுத்தலாம். நீங்கள் 21 பிறவிகளுக்கு ஓய்வையும், சௌகரியத்தையும் பெறுவீர்கள் என்பதை இப்பொழுது புரிந்துகொள்கின்றீர்கள். பாபா அந்தப் பாதையை எங்களுக்குக் காண்பிக்கின்றார். நாங்கள் இப்பொழுது தூய்மையற்றவர்கள், இதனாலேயே நாங்கள் சந்தோஷமற்றும், நிம்மதியற்றும் இருக்கின்றோம். ஓய்வும், சௌகரியமும் உள்ள இடமானது அமைதியும், சந்தோஷமும் நிறைந்த இடம் என்றும் அழைக்கப்படுகின்றது. குழந்தைகளாகிய உங்களின் புத்தியில் இப்பொழுது ஆரம்பம், மத்தி, இறுதி பற்றிய ஞானம் உள்ளது. சத்திய யுகத்தில் பாரதம் எவ்வாறு மிகவும் சந்தோஷமாக இருந்தது என்பதை நீங்கள் புரிந்துகொள்கின்றீர்கள். அங்கு துன்பம் அல்லது நிம்மதியின்மை என்ற பேச்சுக்கே இடமில்லை. நீங்கள் இப்பொழுது சுவர்க்கத்திற்குச் செல்ல முயற்சி செய்கின்றீர்கள். நீங்கள் இப்பொழுது இறை சமுதாயத்தினர் ஆகியுள்ளீர்கள், அவர்களோ அசுர சமுதாயத்தைச் சேர்ந்தவர்களாக உள்ளனர். பாவாத்மா என்பது குறிப்பிடப்படுகின்றது. ஆத்மாக்கள் பலர் உள்ளனர், பரமாத்மாவோ ஒருவரே. அனைவரும் சகோதரர்கள். அனைவரும் பரமாத்மாவாக இருக்க முடியாது. இந்த அற்ப விடயம்கூட மனிதர்களின் புத்தியில் பதிவதில்லை. இந்த முழு உலகமும் எல்லையற்ற தீவாகிய இலங்கை என பாபா விளங்கப்படுத்தியுள்ளார். ஏனைய தீவுகள் சிறியவை. எல்லையற்ற இலங்கை (தீவு) முழுவதும் இராவண இராச்சியம் உள்ளது. மனிதர்கள் இவற்றைப் புரிந்துகொள்வதில்லை. அவர்கள் தொடர்ந்தும் கதைகளைக் கூறுகின்றனர். கதைகளை ஞானம் என அழைக்க முடியாது. மனிதர்களுக்கு அவை மூலம் சற்கதியருள முடியாது. ஞானத்தின் மூலமாகவே சற்கதி பெறப்படுகின்றது. வேறெவருமன்றி, தந்தை மாத்திரமே ஞானத்தைக் கொடுக்கின்றார். கடவுள் மாத்திரமே வந்து பக்தர்களைப் பாதுகாக்கின்றார். மனிதர்களால் மனிதர்களைப் பாதுகாக்க முடியாது. சிவபாபா குழந்தைகள் அனைவருக்கும் ஓர் ஆஸ்தியை வழங்குகின்றார். அவரே தந்தையும், ஆசிரியரும், சற்கருவும் ஆவார். அவர் உங்களை யம கிங்கரர்களிடமிருந்தான (மரணத்திற்குரிய அரக்கர்கள்) தண்டனையிலிருந்து விடுவிப்பதால் சட்டத்தரணி அல்லது வழக்கறிஞராகவும் இருக்கின்றார். சத்திய யுகத்தில் எவருமே சிறைச்சாலைக்குச் செல்வதில்லை. தந்தை அனைவரையும் சிறையிலிருந்து விடுவிக்கின்றார். குழந்தைகளாகிய உங்களின் அதி மேன்மையான ஆசைகள் அனைத்தும் இப்பொழுது பூர்த்தி செய்யப்படுகின்றன. தூய்மையற்ற ஆசைகளனைத்தும் இராவணனால் பூர்த்தி செய்யப்படுகின்றன, தூய ஆசைகளனைத்தும் தந்தையால் பூர்த்தி செய்யப்படுகின்றன. உங்களின் தூய ஆசைகள் நிறைவேற்றப்படும்போது, நீங்கள் சதா காலமும் சந்தோஷமாக இருக்கின்றீர்கள். நீங்கள் தூய்மையற்றவராகவும், விகாரமுடையவராகவும் ஆக விரும்பும்போதே தூய்மையற்ற ஆசைகள் எழுகின்றன. தூய்மையாக இருப்பவர்கள் பிரம்மச்சாரிகள் எனப்படுகின்றனர். நீங்களும் தூய்மையாக இருக்க வேண்டும். தூய்மையாகி, தூய உலகின் அதிபதிகள் ஆகுங்கள். தந்தையொருவர் மாத்திரமே உங்களைத் தூய்மையற்றவர்களில் இருந்து தூய்மையாக்குகின்றார். சாதுக்களும், புனிதர்களும் விகாரத்தின் மூலமே பிறக்கின்றனர். நீங்கள் தேவர்களை அவ்வாறு கூறமாட்டீர்கள். அங்கு விகாரங்கள் எதுவும் கிடையாது. அது தூய உலகமாகும். இலக்ஷ்மியும், நாராயணனும் முற்றிலும் விகாரமற்றவர்கள். பாரதமும் தூய்மையாக இருந்தது. சத்திய யுகத்தில் தூய்மை இருந்தபோது, அமைதியும், செழிப்பும் இருந்ததென்பதை நீங்கள் இப்பொழுது புரிந்துகொள்கின்றீர்கள். அனைவரும் சந்தோஷமாக இருந்தனர். இராவண இராச்சியம் ஆரம்பித்தது முதல் மக்கள் கீழறிங்கிவருகின்றனர். இப்பொழுது அது பயனற்றதாகிவிட்டது. அது முற்றிலும் ஒரு சிப்பியைப் போன்றதாகிவிட்டது. நீங்கள் இப்பொழுது தந்தை மூலம் ஒரு வைரத்தைப் போன்று ஆகுகின்றீர்கள். பாரதம் சத்திய யுகமாக இருந்தபோது, வைரத்தைப் போன்றிருந்தது. இப்பொழுது அதற்கு ஒரு சிப்பியளவு பெறுமதியேனும் இல்லை. அவர்களில் எவரும் தங்களது சொந்த தர்மத்தையேனும் அறிந்திருக்கவில்லை. அவர்கள் தொடர்ந்தும் பாவம் செய்கின்றனர். அங்கு பாவம் என்ற பேச்சுக்கே இடமில்லை. தேவ தர்மத்தைச் சார்ந்த நீங்கள் மிகவும் பிரபல்யமானவர்கள். தேவர்களின் உருவங்கள் பல உள்ளன. ஏனைய சமயத்தவர்கள் ஓர் உருவத்தை மாத்திரமே கொண்டிருப்பதை நீங்கள் காணலாம். கிறிஸ்தவர்கள் கிறிஸ்துவின் உருவத்தை மாத்திரமே கொண்டுள்ளனர். பௌத்தர்கள் புத்தரின் படத்தை மாத்திரமே கொண்டுள்ளனர். கிறிஸ்தவர்கள் கிறிஸ்துவை மாத்திரமே நினைவு செய்கின்றனர். அவர்கள் கன்னியாஸ்திரிகள் எனப்படுகின்றனர். 'கன்னியாஸ்திரிகள்' என்றால் வேறெவரையும்ன்றி, கிறிஸ்துவை மாத்திரம் நினைவு செய்பவர்கள் என்பதாகும். இதனாலேயே கூறப்படுகின்றது: அவர்கள் வேறெவரையும்ன்றி, கிறிஸ்துவை மாத்திரமே நினைவு செய்கின்றனர். அவர்கள் பிரம்மச்சாரிகளாக உள்ளனர். நீங்களும் கன்னியாஸ்திரிகளே. நீங்கள் இல்லறப் பாதையைச் சார்ந்தவர்களாக இருந்து கன்னியாஸ்திரிகள் ஆகுகின்றீர்கள். நீங்கள் தந்தையொருவரை மாத்திரமே நினைவு செய்கின்றீர்கள். வேறெவருமன்றி, ஒருவர் மாத்திரமே. நீங்கள் வேறெவருக்குமன்றி சிவபாபாவிடமே உரியவர்கள். அந்த கன்னியாஸ்திரிகளின் புத்தியில் இருவர் உள்ளனர். கிறிஸ்து கடவுளின் மைந்தனாக இருந்தார் என்பது புரிந்துகொள்ளப்படுகின்றது. எவ்வாறாயினும், கடவுளைப் பற்றிய எந்த ஞானமும் அவர்களிடம் இல்லை. குழந்தைகளாகிய உங்களிடம் இந்த ஞானம் உள்ளது. முழு உலகிலுமுள்ள எவரிடமும் கடவுளைப் (பரமாத்மா) பற்றிய ஞானம் இல்லை. கடவுள் எங்கே வசிக்கின்றார், எப்பொழுது அவர் வருகின்றார் அல்லது அவரது பாகம் என்ன என்பதை எவரும் அறியமாட்டார்கள். கடவுள் (பகவான்) அனைத்தையும் அறிந்தவர் (ஜனிஜனன்ஹார்) என்றும் அழைக்கப்படுகின்றார். இப்பட்டத்தின் மூலம், அவர் அனைவரதும் இதயத்திலுள்ளவற்றை அறிந்தவர் என மக்கள் நினைக்கின்றனர். தந்தை கூறுகின்றார்: நான் இதை அறியவில்லை. அமர்ந்திருந்து ஒவ்வொருவரதும் இதயத்திலுள்ளதை அறிந்துகொள்வதற்கான அவசியம் என்ன? நான் தூய்மையற்றவர்களைத் தூய்மையாக்கவே வந்திருக்கின்றேன். ஒருவர் தூய்மையாக இல்லாமல், பொய் பேசுவாராயின், அவர் தனக்குத் தானே இழப்பை ஏற்படுத்திக் கொள்கின்றார்.

அசுரர்கள் வந்து தேவர்களின் ஒன்றுகூடலில் அமர்ந்திருந்ததாக நினைவுகூரப்படுகின்றது. அங்கு அமிர்தம் பகிர்ந்தளிக்கப்பட்டது. விகாரத்தில் ஈடுபடுகின்ற ஒருவர் இரகசியமாக வந்து இந்த ஒன்றுகூடலில் அமர்ந்திருப்பாராயின், அவர் அசுரனாகவே இருப்பார். அவர் தனது சொந்த அந்தஸ்தையே அழித்துக் கொள்கின்றார். நீங்கள் ஒவ்வொருவரும் சொந்த முயற்சி செய்யவேண்டும். இல்லாவிடில், நீங்களே உங்களை முழுமையாக அழித்துக் கொள்கின்றீர்கள். பலர் இரகசியமாக வந்து இந்த ஒன்றுகூடலில் அமர்ந்திருந்தனர். தாங்கள் விகாரத்தில் ஈடுபடவில்லையென அவர்கள் கூறினாலும், அவர்கள் அதைச் செய்துகொண்டுதான் இருந்தார்கள். அது அவர்கள் தங்களையே ஏமாற்றுவதாகும். அவர்கள் தங்களது சொந்த உண்மையை அழிப்பதன் மூலம், தங்களையே முற்றுமுழுதாக அழித்துக்கொள்கின்றார்கள். தர்மராஜை வலது கரமாகக் கொண்ட பரம தந்தை, பரமாத்மாவின் முன்பாக அவர்கள் பொய் பேசும்போது, தாங்களே தங்களுக்குரிய தண்டனையை ஏற்படுத்திக்கொள்கின்றார்கள். பல நிலையங்களில் அவ்வாறான பலர் உள்ளனர். பாபா முதல் தடவையாக டெல்கி சென்றிருந்தபோது, விகாரத்தில் ஈடுபடும் ஒருவர் நிலையத்திற்குத் தினமும் வந்துகொண்டிருந்தார். தூய்மையாக இருக்காத அவர் இன்னமும் ஏன் நிலையத்திற்கு வருகின்றார் என அவரிடம் கேட்கப்பட்டபோது, அவர் பதிலளித்தார்: “இங்கு வராவிட்டால், எவ்வாறு நான் விகாரமற்றவன் ஆகவேன்? நான் தூய்மையை விரும்புகின்றேன், ஆனால் என்னால் தூய்மையாக இருக்க முடியாதுள்ளது. என்றோ ஒருநாள் நான் சீர்திருத்தப்படுவேன். நான் வராவிட்டால், எனது படகு முற்றாக மூழ்கிவிடும். வேறு வழியில்லாததாலேயே நான் இங்கு வரவேண்டியுள்ளது.” தந்தை விளங்கப்படுத்தினார்: நீங்கள் குழலைப் பாழாக்குகின்றீர்கள்! இன்னும் எவ்வளவு காலத்திற்குத்தான் இவ்விதமாகத் தொடரப்போகின்றீர்கள்? தூய்மையாகுபவர்கள் தூய்மையற்றிருப்பவர்களை விரும்ப மாட்டார்கள். அவர்கள் கூறுகின்றனர், “பாபா, இவரால் தயாரிக்கப்பட்ட உணவை நான் உண்ண விரும்பவில்லை.” தந்தை இதற்கும் ஒரு வழிமுறையைக் காட்டினார்: உங்களுக்கு உணவுப் பிரச்சனை இருப்பதால் நீங்கள் உங்கள் தொழில் போன்றவற்றைக் கைவிடவேண்டும் என்றில்லை. நீங்கள் ஏதாவது உபாயத்தைக் கண்டறியவேண்டும். நீங்கள் எவருக்காவது விளங்கப்படுத்தும்போது, அவர் குழப்பமடைகின்றார்: “நான் எவ்வாறு தூய்மையாக இருப்பது? நான் முன்னர் ஒருபோதும் இவ்வாறு கேள்விப்பட்டதில்லை. சந்தியாசிகளால்கூட வீட்டில் தூய்மையாக இருக்க முடியாது. அவர்கள் தங்கள் வீட்டையும், குடும்பத்தையும் விட்டு விலகும்போதே அவர்களால் தூய்மையாக இருக்க முடியும்.” எவ்வாறாயினும், தூய்மையாக்குபவரான பரமதந்தை, பரமாத்மாவே இங்கு உங்களுக்குக் கற்பிக்கின்றார் என்பதை எவரும் அறியமாட்டார்கள். அவர்கள் இதை நம்பாததால், எதிர்க்கின்றனர். அவர்கள் கூறுகின்றனர், “சிவபாபா பிரம்மாவின் சரீரத்தில் பிரவேசிக்கின்றார் எனக் கூறுகின்ற சமய நூல்கள் எதையாவது எங்களுக்குக் காட்டுங்கள்!” கீதையில் எழுதப்பட்டுள்ளது: நான் ஒரு சாதாரணமான, வயோதிப சரீரத்தில் பிரவேசிக்கின்றேன். அவருக்குத் தனது சொந்தப் பிறவிகளைப் பற்றித் தெரியாது. இவ்வாறு கீதையில் எழுதப்பட்டுள்ளது, எனவே கடவுள் எவ்வாறு ஒரு மனித சரீரத்தில் பிரவேசிக்கின்றார் என நீங்கள் எப்படி வினவலாம்? உங்களுக்குப் பாதையைக் காண்பிப்பதற்காக அவர் ஒரு தூய்மையற்ற சரீரத்தினுள் பிரவேசிக்கின்றார். அவர் உங்களுக்குப் பாதையைக் காண்பிப்பதற்காக முன்னரும் வந்து கூறினார்: சதா என்னை மாத்திரம் நினைவு செய்யுங்கள்! அவர் பரந்தாமத்தில் இருந்தவாறு கூறுகின்றார்: சதா என்னை மாத்திரம் நினைவு செய்யுங்கள்! இவ்வாறு சதா என்னை மாத்திரம் நினைவு செய்யுங்கள் எனக் கூறுவதற்கு, கிருஷ்ணரின் சரீரம் அசரீரி உலகில் இருப்பதில்லை. பரம தந்தை, பரமாத்மா மாத்திரமே ஒரு சாதாரண சரீரத்தில் பிரவேசித்து, குழந்தைகளாகிய உங்களுக்குக் கூறுகின்றார்: சதா என்னை மாத்திரம் நினைவு செய்யுங்கள், யோக அக்கினியில் உங்கள் பாவங்கள் அழிக்கப்படும். இதனாலேயே நான் தூய்மையாக்குபவர் என அழைக்கப்படுகின்றேன். அவரே நிச்சயமாக ஆத்மாக்களைத் தூய்மையாக்குபவர். ஆத்மாக்களே தூய்மையற்றவர்கள் ஆகுகின்றனர். தந்தை கூறுகின்றார்: ஆத்மாக்களாகிய நீங்கள் தூய்மையாக இருந்தபோது, 16 கலைகளும் நிறைந்தவர்களாக இருந்தீர்கள். இப்பொழுது எந்தக் கலைகளும் இல்லை. நீங்கள் முற்றிலும் தூய்மையற்றவர்கள் ஆகிவிட்டீர்கள். நான் ஒவ்வொரு கல்பத்திலும் வந்து உங்களுக்கு விளங்கப்படுத்துகின்றேன். நீங்கள் காமச் சிதையில் அமர்ந்து தூய்மையற்றவர்கள் ஆகுகின்றீர்கள். எனவே, நான் வந்து உங்களை ஞானச் சிதையில் அமரச் செய்து, தூய்மையாக்குகின்றேன். பாரதத்திலேயே தூய, இல்லறப் பாதை இருந்தது, இப்பொழுது தூய்மையற்ற இல்லறப் பாதையாகும். எவருமே ஓய்வையோ, சௌகரியத்தையோ கொண்டிருக்கவில்லை. தந்தை கூறுகின்றார்: இப்பொழுது, இருவரும் ஞானச்சிதையில் அமரவேண்டும். ஆத்மாக்களாகிய நாங்கள் செய்யும் செயல்களுக்கேற்பவே சரீரங்களைப் பெறுகின்றோம். அடுத்த பிறவியிலும் அதே கணவன், மனைவி இருக்கமாட்டார்கள். இல்லை, அத்தகைய ஓட்டப் பந்தயம் இருக்க முடியாது. இது கல்விக்கான விடயமாகும். அறியாமைப் பாதையில் அவர்கள் ஒருவர்மீதொருவர் அதிக அன்பு செலுத்துவதன் மூலம் அவர்களின் விருப்பங்கள் பூர்த்தி செய்யப்படலாம் என்பதால் அவ்வாறு நிகழலாம். அது தூய்மையற்ற விகாரம் நிறைந்த பாதையாகும். விதவையும் தனது கணவனுடன் உடன் கட்டை ஏறுகின்றாள். பின்னர் அவள் தனது அடுத்த பிறவியில் அவரைச் சந்திக்கின்றாள். எவ்வாறாயினும், அவர்கள் அடுத்த பிறவியில் இதை அறிந்திருக்கமாட்டார்கள். நீங்கள் பாபாவுடன் ஞானச் சிதையில் அமர்கின்றீர்கள். நீங்கள் உங்களின் அழுக்கான சரீரங்களைத் துறந்து வீடு திரும்புவீர்கள். இந்நேரத்தில் நீங்கள் இதை அறிகின்றீர்கள், ஆனால் அவர்களோ தாங்கள் முன்னைய பிறவியில் சகபாடிகளாக இருந்ததை அறியமாட்டார்கள். உங்களுக்கும்கூட இவ்விடயங்கள் பின்னர் ஞாபகத்தில் இருக்காது. இப்பொழுது உங்கள் புத்தியில் இலக்கும், குறிக்கோளும் உள்ளது. மம்மாவும், பாபாவும் இலக்ஷ்மி, நாராயணன் ஆகுவார்கள். விஷ்ணு ஒரு தேவன் ஆவார். பிரஜாபிதா பிரம்மாவை ஒரு தேவன் என அழைக்க

முடியாது. பிரம்மா ஒரு தேவனாகின்றார். எவ்வாறு பிரம்மா விஷ்ணுவாகின்றார், விஷ்ணு பிரம்மாவாகின்றார் என்பதை நீங்கள் இப்பொழுது புரிந்துகொள்கின்றீர்கள். சுவர்க்கத்தில் மாத்திரமே ஓய்வும், சௌகரியமும் இருக்கமுடியும் என்பதை நீங்கள் இப்பொழுது அறிவீர்கள். ஒருவர் மரணிக்கும்போது, அவர் சுவர்க்கத்திற்குச் சென்றுவிட்டதாக, அதாவது ஓய்வும், சௌகரியமும் நிறைந்த இடத்திற்கு அவர் சென்றுவிட்டதாக மக்கள் கூறுகின்றனர். தூய்மையற்றவரே நிம்மதியற்றவர் ஆகுகின்றார். தந்தை கூறுகிறார்: உங்களை ஓர் ஆத்மாவாகக் கருதித் தந்தையை நினைவு செய்யுங்கள், உங்கள் பாவங்கள் அழிக்கப்படும். ஏனையவை யாவும் புரிந்துகொள்ளப்பட வேண்டிய விபரங்களே ஆகும். தந்தை ஞானம் நிறைந்தவர். ஆகையால் அவர் ஆத்மாக்களாகிய உங்களைத் தனக்குச் சமனாக, ஞானம் நிறைந்தவர்களாக ஆக்குகின்றார். நீங்கள் தந்தையின் நினைவின் மூலம் சதோபிரதான் ஆகுகிறீர்கள். இது ஆத்மாக்களின் ஓட்டப் பந்தயம் ஆகும். அதிகளவில் அவரை நினைவு செய்பவர்கள் மிக விரைவாகவே இவ்வாறு ஆகுவார்கள். இது யோகத்தினதும், கல்வியினதும் ஓட்டப்பந்தயம் ஆகும். பாடசாலைகளிலும் ஓட்டப் பந்தயங்கள் இடம்பெறுகின்றன. பல மாணவர்கள் பங்குபற்றுகின்றனர். முதலாம் இலக்கத்தைக் கோருபவர்கள் ஒரு புலமைப் பரிசிலைப் பெறுகின்றனர். ஒரு கல்விக்கு நூறாயிரக் கணக்கான அல்லது மில்லியன் கணக்கான ரூபாய்கள் செலவாகின்றன. எனவே அத்தனை பாடசாலைகளும் இருக்கும். நீங்கள் இப்பொழுது இக் கல்வியைக் கற்க வேண்டும். அனைவருக்கும் இப் பாதையைக் காட்டுங்கள். குருடருக்கு ஊன்றுகோலாகி, இச்செய்தி ஒவ்வொரு வீட்டையும் சென்றடைய உதவுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இப்பொழுது தூய்மையற்ற ஆசைகளைத் துறந்து, தூய ஆசைகளைக் கொண்டிருங்கள். தூய்மையாகி, தூய உலகின் அதிபதியாகுவதே அனைத்திலும் அதி தூய்மையான ஆசையாகும். தவறுகள் எதனையும் மறைத்து உங்களுடைய ஏமாற்றிக்கொள்ளாதீர்கள். எப்பொழுதும் தர்மராஜ் தந்தையுடன் நேர்மையாக இருங்கள்.
2. ஞானச்சிதையில் அமர்ந்து, இக்கல்வியில் விரைந்து சென்று, எதிர்காலத்தில் புதிய உலகில் உயர்ந்ததோர் அந்தஸ்தைக் கோருங்கள். யோக அக்கினியில் பாவக் கணக்கை எரியுங்கள்.

ஆசீர்வாதம்: நீங்கள் உங்களுடைய சுய-மரியாதையில் ஸ்திரமாக இருந்து, சரீர் உணர்வுகள் அனைத்தையும் முடித்து, ஒரு வெற்றி சொரூபம் ஆகுவீர்களாக. தமது சுய-மரியாதையில் ஸ்திரமாக இருக்கின்ற குழந்தைகளால் மாத்திரமே பாபாவின் ஒவ்வொரு கட்டளையையும் இலகுவாகப் பின்பற்ற முடியும். சுய-மரியாதையானது சகல வகையான சரீர் உணர்வுகளையும் முடித்துவிடுகின்றது, ஆனால் சுய-மரியாதை(self-respect) என்ற வார்த்தையில் 'சுய(self)' என்ற சொல்லை மறந்து, பெயரிலும் புகழிலும் அகப்பட்டுக்கொள்ளும்போது, அந்த ஒரு சொல்லின் தவறிலிருந்து ஏனைய பல தவறுகளை நீங்கள் செய்ய ஆரம்பிக்கின்றீர்கள். பின்னர் அதிகமாக முயற்சி செய்ய வேண்டியிருப்பதுடன் மிகச் சிறியளவிலான உடனடிப் பலனே பெறப்படுகின்றது. எவ்வாறாயினும், நீங்கள் சதா உங்களுடைய சுய-மரியாதையில் ஸ்திரமாக இருக்கும்போது, உங்களுடைய முயற்சியிலும், சேவையிலும் இலகுவாகவே ஒரு வெற்றி சொரூபம் ஆகுவீர்கள்.

சுலோகம்: தபஸ்யா செய்வதற்கு, உங்களுடைய நேரத்தைச் சேமியுங்கள், சாக்குப்போக்குகள் கூறாதீர்கள்.

ஓம் சாந்தி

தாதி பிரகாஷ்மணிஜியின் பெறுமதி வாய்ந்த தூண்டுதல்கள் (நினைவு தினத்திற்கான விசேஷ பரிசு)

- 1) இறை ஒழுக்கங்களும், மரியாதைக் கோட்பாடுகளும் எமது வாழ்க்கையின் உண்மையான அலங்காரம் ஆகும். நாங்கள் இவற்றை எமது வாழ்க்கையில் கடைப்பிடித்து, சதா தொடர்ந்தும் முன்னேறிச் செல்லவேண்டும்.
- 2) எப்பொழுதும் கொண்டிருக்க வேண்டிய போதை: நான் கடவுளின் கண்களின் ஒளி ஆவேன். கடவுளின் கண்களில் இரகசியமாக அமர்ந்திருங்கள், மாயையின் புயல்களால் உங்களுடைய ஸ்திதியை அசைக்க முடியாது.
- 3) எங்கள் அனைவரதும் அன்பிற்கினிய, கருணை நிறைந்த கடவுள் பாபா ஒருவரே ஆவார். உங்களுடைய இதயப் பரிமாற்றத்தை அவருடன் மாத்திரமே வைத்துக்கொள்ளுங்கள். ஒருபோதும் சரீர்தாரி ஒருவரை உங்களுடைய நண்பனாக்கவோ அல்லது அத்தகையவர்களைப் பற்றிய வீணான எண்ணங்களைக் கொண்டிருக்கவோ அல்லது மற்றவர்களைப் பற்றிய எண்ணங்களைக் கொண்டிருக்கவோ வேண்டாம்.

- 4) உங்களுடைய முகத்தில் சோகம், விருப்பமின்மை, வெறுப்பு போன்றவற்றின் அறிகுறிகள் தென்படுவதற்கு ஒருபோதும் அனுமதிக்காதீர்கள். எப்பொழுதும் சந்தோஷமாக இருந்து, தொடர்ந்தும் சந்தோஷத்தைப் பகிர்ந்துகொள்ளுங்கள். அனைவரையும் சந்தோஷத்தினால் பாக்கியசாலிகள் ஆக்கத்தக்கதாக சந்தோஷமான குழலை உங்கள் நிலையத்தில் உருவாக்குங்கள்.
- 5) நீங்கள் எந்தளவிற்கு பௌதீகமாக அகநோக்குடையவராகி, உங்கள் மனதில் மௌனத்தைக் கடைப்பிடிக்கின்றீர்களோ, அந்தளவிற்கு ஒளியாலும், சக்தியாலும் குழலை நிரப்புவிர்கள், உங்களிடம் வருபவர்களும் இதன் செல்வாக்கிற்கு உட்படுவார்கள். இதுவே சூட்சுமமான முறையில் சகாஷ வழங்கும் சேவையாகும்.
- 6) நீங்கள் எந்தவொரு காரணத்தினாலும் “என்னுடைய, உங்களுடைய” என்பதனுள் அகப்பட்டு, எவருடனும் முரண்படக்கூடாது. ஒருவரோடொருவர் ஒத்துப்போகாமலிருப்பதே சேவையில் மிகப்பெரிய தடையாகும். இப்பொழுது, இத்தடையிலிருந்து உங்களையும் விடுவித்து, மற்றவர்களையும் விடுவியுங்கள்.
- 7) ஒருவர் மற்றவரின் கருத்துக்களுக்கு மதிப்பளியுங்கள். அனைத்திற்கும் முதலில், ஒருவரையொருவர் செவிமடுத்து, அதன்பின்னர் ஒரு தீர்மானத்தை எடுங்கள், அப்பொழுது இரு அபிப்பிராயங்கள் இருக்கமாட்டாது. இளையவராயினும், முதியவராயினும், ஒவ்வொருவருக்கும் நிச்சயமாக மரியாதை கொடுங்கள்.
- 8) உங்களைப் பார்க்கும்போது அனைவரும் திருப்தியடையக்கூடியதாக, பாபாவின் குழந்தைகள் அனைவரும் இப்பொழுது திருப்தி சுரங்கங்கள் ஆகவேண்டும். சதா திருப்தியாக இருந்து, மற்றவர்களையும் திருப்திப்படுத்துங்கள்.
- 9) எப்பொழுதும் நான்கு மந்திரங்களை நினைவில் வைத்திருங்கள். 1)ஒருபோதும் கவனயீனமாக இருக்காதீர்கள், எப்பொழுதும் விழிப்பாக(alert) இருங்கள். 2)ஒருபோதும் எவரையும் வெறுக்காதீர்கள், எப்பொழுதும் அனைவர்மீதும் நல்லாசிகளைக் கொண்டிருங்கள். 3)ஒருபோதும் எவர்மீதும் பொறாமைப்படாதீர்கள், முன்னேற்றம் என்ற ஓட்டத்தில் ஓடுங்கள். 4)எந்தவொரு நபரினதோ, பொருளினதோ அல்லது பௌதீகமான சௌகரியத்தினதோ ஆதிக்கத்திற்கு உட்படாதீர்கள். எப்பொழுதும் ஒரேயொரு பாபாவின் ஆதிக்கத்திற்குள் இருங்கள்.
- 10) நாங்கள் அனைவரும் இராஜரீகமான தந்தையின் இராஜரீகமான குழந்தைகள். இராஜரீகம், தாய்மை என்ற சம்ஸ்காரங்களினால் சதா உங்களை நிரப்பிக்கொள்ளுங்கள். அடிமைப்படுத்தும் சம்ஸ்காரங்களிலிருந்து உங்களை விடுவித்துக்கொள்ளுங்கள். சத்தியத்தை ஒருபோதும் கைவிடாதீர்கள்.